



**QORTI CIVILI
PRIM' AWLA**

**ONOR. IMHALLEF
ANTHONY ELLUL**

Seduta tas-26 ta' Settembru, 2013

Citazzjoni Numru. 1118/2005

Lorenza Bonnici, Catherine Buttigieg u Maria Rosaria Galea

Vs

Maria Dolores Mifsud, Anna Cassar u Maria Dolores Mifsud bhala kuratrici ta' Joseph Cassar u Raymond Cassar u dan skond digriet numru 1305/1998.

Permezz ta' citazzjoni prezentata fit-22 ta' Novembru 2005 l-atturi ppremettew li l-kontendenti huma wlied Salvatore u Carmela Cassar, u li Joseph u Raymond ahwa Cassar huma nterdetti skond digriet tas-Sekond'Awla tal-Qorti Civili (1309/1998) u l-konvenuta

Kopja Informali ta' Sentenza

Mifsud hi kuratrici taghhom. Dawn I-ahwa huma rikoverati fl-isptar San Vincenz.

Qalu wkoll li fil-21 ta' Ottubru 1992 il-genituri taghhom kienu ghamlu testament *unica charta* fl-atti tan-nutar Charles Vella Zarb u spjegaw id-disposizzjonijiet testamentarji. Salvatore Cassar miet fit-28 ta' Gunju 1997. Sussegwentement fit-13 ta' Ottubru 1997 Carmela Cassar ghamlet testament iehor.

L-atturi jsostnu li t-tieni testament li ghamlet ommhom sar meta t-testatrici ma kienitx tippossjedi l-fakultajiet mentali b'mod li ma setghetx tapprezza dak li qieghda tagħmel u Carmela Cassar kienet mhedda u mgieghla tagħmel dan it-testment minn bintha Maria Dolores Mifsud sabiex tiddisponi favur tagħha kif ser jigi ppruvat.

Għalhekk talbu lill-qorti sabiex:-

1. Tiddikjara li meta Carmela Cassar għamlet it-testment fit-13 ta' Ottubru 1997 fl-atti tan-nutar Dr Isabelle Gonzi, ma kienitx tipposjedi l-fakultajiet menatli tagħha b'mod li ma setghetx tapprezza dak li qieghda tagħmel u/jew kienet għal kollox priva mill-volonta' stante theddid prattikat mill-konvenuta Maria Dolores Mifsud.
2. Tiddikjara illi t-testment suddett huwa għal kollox null u mingħajr ebda effett fil-ligi.

Permezz ta' twiegħba guramentata prezentata fit-22 ta' Frar 2006 (fol. 71) il-konvenuti wiegbu:

1. Nullita' tac-citazzjoni ghaliex it-talbiet huma bazati fuq premessi mhux permissibbli bil-ligi a tenur tal-Artikolu 692 tal-Kodici Civili.
2. Meta Carmela Cassar għamlet it-testment kienet tipposjedi l-fakoltajiet mentali rikjesti sabiex tkun tista' tiddisponi għal wara mewta permezz ta' testament.
3. Carmela Cassar ma kinitx priva mill-volonta' fil-mument li għamlet it-testment.
4. It-testment magħmul fit-13 ta' Ottubru 1997 hu validu ghall-finijiet u effetti kollha tal-ligi.

Il-qorti rat l-atti li jinkludu noti ta' sottomissjonijiet li pprezentaw il-partijiet.

Konsiderazzjonijiet.

B'riferenza ghall-ewwel zewg eccezzjonijiet il-qorti tosserva li l-Artikolu 692 m'ghandu l-ebda rilevana għall-kaz in ezami. Dak il-provvediment mhux qiegħed jiprovo di għal kaz fejn jigi mpunyat il-validita ta' testament. L-azzjoni ta' l-atturi hi bazata fuq allegat inkapacita' tat-testatrici li tagħmel testament minhabba li jallegaw li ma kienitx mentalment kapaci li tapprezza dak li qiegħda tagħmel u/jew kienet għal kollox priva mill-volonta' minhabba theddid prattikat mill-konvenuta Maria Dolores Mifsud. Il-kapacita' li persuna tagħmel testament hi trattata fl-Artikolu 597 tal-Kodici Civili.

Il-kaz jitratta dwar it-testment li sar minn Carmela Cassar fit-13 ta' Ottubru 1997 fl-atti tan-nutar Dr Isabelle Gonzi. Jirrizulta li:-

- i) Mill-file mediku tat-testatrici, f'notament:-
 - (a) Tat-13 ta' Frar 1996 jingħad li l-memorja tagħha kienet marret lura, iktar minn Mejju 1995;
 - (b) Tas-16 ta' April 1996 jingħad "*But memory deterioration*" u li ma kienitx qiegħda tagħraf lil zewgha u lill-uliedha, u f'xi okkazzjonijiet tkun dizorjentata;
 - (c) Fis-27 ta' Mejju 1996 jingħad li ser issir indagni jekk Carmela Cassar hijiex tbat minn dementia;
- ii) Carmela Cassar kienet mizzewwga lil Salvatore li miet fit-28 ta' Gunju 1997;
- iii) Fl-4 ta' Settembru 1997 il-psikjatra Dr John Pisani hareġ certifikat fejn ikkonferma li Carmela Cassar kienet taht il-kura tieghu u tbat minn depressjoni; "*I further certify that, at present, she is mentally fit to manage her affairs and exercise her civil rights*" (fol. 89);
- iv) Fil-11 ta' Ottubru 1998 iddahlet l-Isptar Monte Carmeli. Baqghet tghix sakemm miet;
- v) Fil-file mediku hemm applikazzjoni datata 11 ta' Mejju 1998 sabiex Carmela Cassar tmur tħix

temporanjament f'dar tal-anzjani. Dwar l-istat mentali tagħha jingħad li “***Kultant imħawwad***”. L-applikazzjoni ffirmata minn Dr Mario Rizzo Naudi. Fil-parti “*Id-Dijanjozi u l-Istorja Medika*” tissemma biss id-depressjoni. F'dan id-dokument m'hemm l-ebda riferenza għad-dementia.

vi) Mill-istess file mediku jirrizulta li bejn id-19 ta' Awissu 1998 sat-30 ta' Settembru 1998 marret tħix San Vincenz de Paule peress li bintha, il-konvenuta Maria Dolores Mifsud, dahlet l-isptar tagħmel operazzjoni. Fin-notamenti jingħad li ilha tbat mid-dementia ghall-iktar minn tlett snin.

vii) Fit-3 ta' Novembru 1998 it-tabib Dr Mario Rizzo Naudi harel certifikat fejn iddikjara li Carmela Cassar tħalli minn ‘*senile dementia*’ u ‘*severe depression*’ (fol. 50);

viii) Il-psikjatra Dr Joseph Spiteri harel certifikat mediku, datat 13 ta' Jannar 1999, fejn iccertifika li Carmela Cassar tħalli minn dementia; “*At present she is recovered at Mount Carmel. Mrs Cassar is unable to exert her civil rights. She is of unsound mind. In my opinion she would benefit from being interdicted.*” (fol. 304).

ix) Fit-13 ta' Ottubru 1999 Carmela Cassar giet interdetta wara rikors prezentat fil-5 ta' Jannar 1999 mill-konvenuta Mifsud;

x) Carmela Cassar mietet fl-24 ta' April 2004 ta' 78 sena (fol. 22).

Fil-kors tas-smiegh tal-provi nstemghu numru ta' toħha, fosthom:-

- i. **Dr Mario Rizzo Naudi** – spjega li Carmela Cassar kienet “*kwieta, uncommunicative*” (fol. 235).
- ii. **Dr Stephen Mangion** – ikkonferma li qatt ma kellu kuntatt ma' Carmela Cassar (fol. 242).
- iii. **Dr Anthony Galea Debono** – Spjega li kien fi Frar 1996 li Carmela Cassar kienet giet ezaminata minhabba “*increasing memory disturbance*” u għaraf il-firma tieghu taht in-notament tat-13 ta' Frar 1996 (ara file mediku fl-atti). Jirrizulta li fit-22 ta' Janar 1996 dan it-tabib kien iffirma “*Ticket of Referral of a Patient to Hospital*” għal Carmela Cassar (fol. 179). Fid-dokument jingħad: “*Referred for Dementia to Neurology Dept.*”. Qal ukoll li l-indikazzjoni li kellu kienet li l-pazjenta tħalli mid-dementia,

u kieku mitlub dak iz-zmien biex jicc�품tifica jekk f'dak iz-zmien kenitx kapaci taghmel testament, qal "Ma kontx naqtiha f'dan l-istadji li rajtha jien" (fol. 357). Ikkonferma wkoll li sabiex tkun taf jekk persuna li jbat minn dementia huwiex kapaci jaghmel testament trid tezaminah fil-hin li jkun ser jaghmel it-testment.

iv. **Il-psikjatra Dr Joseph Spiteri** – ikkonferma li kien ezamina lil Carmela Cassar meta f'Ottubru 1998 iddahhlet l-ishtar. F'dak l-istadju m'ghamilx xi ezami biex jara hijiex mentalment kapaci taghmel testament. Meta saritlu riferenza ghan-notamenti li hemm fil-file mediku kkonkluda li t-tabib Dr Galea Debono kien wasal ghall-konkluzjoni li ma kellix dimentia peress li b'riferenza ghal CT Scan li kien sarilha fil-bidu tas-sena 1996, in-notament kien "*within normal limits*". Zied li fil-fehma tieghu minn dak li kien jirrizulta mill-file mediku kien hemm zmien li t-testatrici qegħda tbat minn perjodi ta' problemi psikjatrici u zmien meta kellha *hallucinations* u wkoll delirju. Ikkonkluda li minn dak li kien inqralu mill-file mediku ma setax jasal għal konkluzjoni li fiz-zmien li saru n-notamenti Carmela Cassar kienet qegħda tbat minn dementia.

F'kazijiet fejn jigi mpunjat testament id-deposizzjoni tan-nutar li jkun kitbu hi ferm rilevanti. F'dan il-kaz in-nutar Gonzi xehedet f'zewg okkazzjonijiet:

i. **Seduta 2 ta' Lulju 2010**, fejn principalment qalet li:

- It-testment kien sar fil-presenza tal-konvenuta Maria Dolores Mifsud;
- "*Kienet qed tispjega certu affarijet Doris niftakar car pero' jiena mbagħad eventually meta naqra t-testment inkun wahdi mat-testatrici*". Qalet li Mifsud spjegat dwar access b'tarag;
- Il-konnottati tat-testatrici nghataw minnha stess;
- Id-dettalji tal-proprjeta li tissemma fit-testment intqalu lilha mit-testatrici u bintha;
- Fuq osservazzjoni tal-qorti: "*Li kienet hemm kollox sew, imma ma kinitx hemm sempliciment qegħda thares*", wiegħbet "*Le nahseb ikkontribwixxiet. I mean tkellimna*";

- Mistoqsija mill-qorti jekk il-konvenuta Mifsud qalitx lin-nutar lil min għandha tithalla l-proprjeta, wiegħet “*Xi hadd qalli lil min għandhom jithallew dawn jigifieri*” Qalet ukoll: “*Jien I recall it-tnejn bdew jitkellmu and I'm quite sure li Carmela kienet taf sew x'qed jigri*”. Spjegat li “*I was getting feedback from her u bdiet tkellimni wkoll jigifieri*”, u “*Li naf zgur li Karmena fehmet*”;
- In kontro-ezami qalet li t-testatrici “... *she was fully lucid, kienet taf x'qed jintqal, kienet qed tikkontribwixxi għal dak li qed jintqal*”;
- Meta nqara t-testment il-konvenuta harget mill-ufficcju. Waqt il-qari tat-testment it-testatrici ma ghaddiet l-ebda kumment.

ii. Seduta **tal-20 ta' Mejju 2011**, fejn principalment qalet:-

- Meta sar it-testment kien hemm prezenti wkoll il-konvenuta Mifsud;
- Mistoqsija min qalilha x'ghandu jitnizzel fit-testment, wiegħet “*Jiena ovvjament ma' Carmela Cassar tkellimt jigifieri.*”;
- Li ma tiftakarx jekk il-konvenuta tkellimtx waqt li kien qieghed jinkiteb it-testment, hliel għal materja relatata mat-tarag;
- “*I'm quite sure illi t-testatrici kienet qegħda mieghi fis-sens li yes I was getting feedback minnha zgur ghax kieku ma kontx nagħmlu*”;
- Fuq domanda tal-qorti min kien qalilha x'kienu x-xewqat tat-testatrici, wiegħet li tiftakar lil Carmela Cassar titkellem;
- Fiz-zmien li sar it-testment kienet għadha kif bdiet tahdem fil-professjoni u kieku llum il-gurnata l-affarijiet kienet tagħmilhom mod iehor;
- Hi certa li t-testatrici kienet qegħda tifhem x'qed jigri;
- Ma kienitx tiftakar jekk il-konvenuta Mifsud kienitx ippartecipat waqt li kien qieghed isir it-testment f'affarijiet ohra appartil l-materja relatata mat-tarag;
- Ma tiftakarx jekk waqt li kien qieghed isir it-testment, Maria Dolores Mifsud għamlitx suggerimenti;

Rilevanti wkoll hu l-kontenut tat-testment (fol. 15-20). F'dan il-kaz it-testatrici halliet lil:-

- (a) bintha Anna Cassar id-deheb u hagar jew mettall prezzjuz (Tieni Artikolu);
- (b) uliedha John Joseph u Raymond il-vettura Austin Montego (Tielet Artikolu);
- (c) bintha Dolores Mifsud id-dar Saviour, Triq il-Qalb ta' Gesu, iz-Zejtun bi hlas tas-servigi (Raba' Artikolu);
- (d) bintha Dolores Mifsud il-garaxx li hemm mal-imsemmi fond bi hlas tas-servigi (Hames Artikolu);
- (e) bintha Dolores Mifsud somma li tkun baqa' mill-pensjoni tat-testatrici, tkun fejn tkun (Sitt Artikolu);
- (f) uliedha John, Joseph, Raymond u Anna l-uzufrutt tal-fond 25, Anna House, Triq Michele Cachia, Zejtun; il-hanut 65 u l-mezzanine 64, Triq il-Papa Piju Ghaxra, Zejtun (Seba' Artikolu);
- (g) Uliedha Mary Rose Galea, Dolores Mifsud, Lorenza Bonnici, Catherine Buttigieg, Anna Cassar, John, Joseph, u Raymond ahwa Cassar bhala werrieta universali (Tmien Artikolu).

Jirrizulta li fil-21 ta' Ottubru 1992 it-testatrici kienet ghamlet testament *unica charta* ma' zewgha Salvatore (fol. 10). Meta tagħmel paragun bejn it-testment oggett tal-kawza u t-testment *unica charta*, jirrizulta li:-

- (a) It-tieni artikolu tat-testment tat-13 ta' Ottubru 1997 hu identiku għat-tielet artikolu tat-testment *unica charta*. Dan jagħti lill-qorti x'tifehm li meta nkiteb l-ahhar testament, in-nutar Isabelle Gonzi kellha kopja tat-testment tal-21 ta' Ottubru 1992 meta nkiteb l-ahhar testament.
- (b) Ir-raba' artikolu tat-testment tat-13 ta' Ottubru 1997 hu identiku għar-raba' artikolu tat-testment tal-21 ta' Ottubru 1992, bl-eccezzjoni li fl-ewwel testament il-fond gie soġġett ghall-uzufrutt tat-tfal John, Joseph, Anna u Raymond.
- (c) It-tfal John, Joseph Raymond u Anna thallew l-uzufrutt tal-fond 25, Anna House, Triq Michele Cachia, Zejtun kemm fit-testment *unica charta* u dak tat-13 ta' Ottubru 1997.

(d) Hemm differenzi li jikkonsistu fil-prelegati tat-Tielet, Hames, Sitt u Sebgha Artikoli tat-testment tat-13 ta' Ottubru 1997. Jinghad ukoll li fit-testment *unica charta* l-atturi thallew bi prelegat il-fond Anna Hounse, 25, Triq Michele Cachia Zejtun (Sitt Artikolu) u l-werrieta huma Mary Rose Galea, Dolores Mifsud, Lorenza Bonnici u Catherine Buttigieg (Seba' Artikolu). Min-naha l-ohra fit-testment oggett tal-kawza, dan il-fond issemma biss in kwantu t-testatrici ordnat li uliedha John, Joseph, Raymond u Anna jkollhom l-uzufrutt tieghu.

Ix-xenarju li għandha l-qorti quddiemha hi ta' persuna li ftit iktar minn xahar qabel it-testment giet certifikata li għandha depressjoni, izda li kienet kapaci tezercita d-drittijiet civili. Sfortunatament it-tabib Pisani ma xehedx peress li kien lehaq miet. Il-Qorti ma tistax tasal ghall-konkluzjoni li probabilment l-attrici kienet qegħda tbat minn dementia. Il-qorti ma tistax tasal ghall-konkluzjoni li probabilment l-attrici kienet qegħda tbat minn dementia. F'dan ir-rigward:-

(a) In-notamenti li saru fl-1996 fil-file mediku jirreferu ghall-indagni li kienet qegħda ssir għal dementia. Pero' m'hemmx ir-rizultat finali, ghalkemm jissemma li Carmela Cassar kien qiegħed ikollha "*increasing memory disturbance*";

(b) F'applikazzjoni biex tiddahhal f'dar ta' l-anzjoni għal *respite*, datata 11 ta' Mejju 1998, it-tabib Dr Mario Rizzo Naudi ddikjara li Carmela Cassar tbat minn depressjoni. Għal darb'ohra id-dementia ma tissemmix, ghalkemm jingħad li għandha l-problema ta' "*wandering*" u kultant l-istat mentali tagħha jkun imħawwad. Rilevanti wkoll li fejn fl-applikazzjoni hemm il-kliem "*Agitazzjoni/Agressjoni*", "*Hallucinazzjonijiet*" u "*Paranoia*", it-tabib ma għamel l-ebda sinjal. Minn dan id-dokument stess il-qorti ma tistax tasal ghall-konkluzjoni li f'dak iz-zmien, cjo' Mejju 1998, l-attrici ma kienitx f'sensiha biex tagħmel testament. Dan minkejja li l-atturi jghidu li meta għamlet it-testment kienet qegħda tbat minn "*dimensja qawwija*" (ara per ezempju affidavit ta' Lorenza Bonnici, fol. 151);

(c) Fic-certifikat mediku tal-psikjatra Dr Pisani, ma tissemmix il-marda tad-dementia.

Il-kawzali huma tnejn:-

(a) Li t-testatrici “.... ***Ma kienitx tippossjedi I-fakultajiet mentali tagħha b'mod li ma setghetx tapprezza dak li qieghda tagħmel***”. F'dan ir-rigward I-Artikolu 597 tal-Kodici Civili jipprovdi li m'humiex kapaci jagħmlu testament: “[....]

(b) dawk li, ghalkemm mhux interdetti, ma jkunux kapaci li jifħmu.....”; u

(b) “....kienet **mhedda u mgieghla tagħmel dan it-testment** mill-konvenuta Maria Dolores Mifsud biex tiddisponi favur l-istess Maria Dolores Mifsud”;

Kawzali li huma opposti għal xulxin in kwantu tal-ewwel hi bazata fuq allegazzjoni ta' inkapacita', filwaqt li t-tieni kawzali tippresuponi li t-testatrici kienet kapaci tagħmel testament izda l-volonta' tagħha giet kondizzjonata b'mod negattiv minn theddid.

Il-principji relatati mal-kapacita' mentali li persuna tagħmel testament huma s-segwenti:-

1. L-inkapacita' hi l-eccezzjoni, u l-presunzjoni *juris tantum* hi li t-testatur kien kapaci jagħmel testament.
2. L-inkapacita' li wieħed jagħmel testament għandha tigi ppruvata minn min irid jimpunja t-testmenti.
3. It-testatur irid ikollu l-uzu tar-raguni fi grad tali li jippermettilu li jkun jaf x'inhu jagħmel.
4. Il-prova ta' inkapacita' għandha tkun konklussiva u **kull dubju għandu jmur favur il-validita' tat-testment.**

Kif osservat din il-qorti (Imħallef A.V. Camilleri) fil-kawza **Mifsud vs Giordano** deciza fit-8 ta' Marzu 1952 (Volum XXXVI.ii.404): ‘f'materja ta' validita ta' testament I-kwistjoni li tirragġira ruħha dwar il-problema jekk il-partikulari testatur jinsabx f'kundizzjoni mentali tali, minhabba l-inkapacita' naturali, l'eta avvanzata, mard jew insanita, li jifhem li dak li jkun qiegħed iħalli bit-testment mill-istess proprjeta’.

tieghu jkun qieghed ihallih lil certa persuna jew persuni, li jifhem il-portata tal-estensjoni tal-assi tieghu u, li jifhem innatura u l-effetti tal-att propriu fir-relazzjoni mal-pretensionijiet naturali ta' dawk il-persuni li jigu eskluzi bit-testment tieghu.....

*Imma ghall-validita ta' testament **huwa bizzejjed li t-testatur ikollu l-kuxjenza, jew ahjar li jkun jaf u jifhem x'ikun qed isir**, u li fil-fatt ikun sar, b'mod li mhux imprexindibilment mehtieg li l-volonta intelligenti u liberat tat-testatur tkun perfettament u rigorozament sana.... Del resto, il-kiem ta' l-art 634(d) tal-Kodici Civili jidhru li gew mil-legislatur adoperati f'sens assolut u b'mod li tahthom ma jistghux jaqghu persuni ohra li ghalkemm mhux mijha fil-mija rigorozament sani mentalment (bhal ma huma dawk li jbagħtu biex jifhmu, ta' intelligenza skarsa, ta' menti debboli, ta' idejat strambi jew dizordinata, l-istravaganti, l-eccentrici, u simili), eppure ma jistghux jinghadu li huma mhumiex f'sensihom'.*

Wara li l-qorti rat l-atti, hi tal-fehma li:-

(1) Ic-certifikat mediku tal-4 ta' Settembru 1997 mhu l-ebda prova certa li fit-13 ta' Ottubru 1997 Carmela Cassar kienet mentalment kapaci tagħmel testament. Mill-provixx li t-testatrici kien qieghed ikollha problema ta' memorja. Inoltre, fic-certifikat mediku jingħad car u tond li jirreferi ghall-kundizzjoni ta' Carmela Cassar **"at present"**.

(2) Min-naha l-ohra l-problemi ta' saħħa li kellha l-attrici lanqas m'huma prova li meta fit-13 ta' Ottubru 1997 għamlet it-testment ma kien ix-xaqqa kapaci tifhem x'qegħda tagħmel. L-inkapacita' li persuna tagħmel testament trid tirrelata b'riferenza specifika ghall-mument li fihi jigi redatt it-testment. Fil-fehma tal-qorti m'għandux ikun li wieħed jipprezumi l-inkapacita' minhabba li fi zmien qabel jew wara t-testment kien hemm okkazzjonijiet meta t-testatur kien fi stat mentali fejn ma kellux l-gharfien ta' dak li qieghed jagħmel. Dan ma jfissirx li kundizzjonijiet

antecedenti u wara t-testment ma għandhomx jigu valutati.

L-atturi ressqu diversi xhieda sabiex jagħtu prova li l-attrici ma kienitx kapaci tifhem u tapprezzza dak li qegħda tagħmel meta għamlet it-testment. Hekk per ezempju Jessie Schembri (fol. 311), Catherine Bondin (fol. 314), Paul Curmi (fol. 317), Salvina Curmi (fol. 319), Andrew Zammit (fol. 323), Catherine Zammit (fol. 328), Adelina Sultana (fol. 333) u Christopher Sultana (fol. 335). Hafna mix-xhieda li kienu jafuha ddeskrivewha bhala mara kwieta dejjem tahseb fuq l-erbat itfal li kellhom dizabilita'. Ohrajn ma ftakru xejn. Pero minn dak li qalu dawn ix-xhieda il-qorti ma tistax tasal ghall-konkluzjoni li fit-13 ta' Ottubru 1997 l-attrici ma kienitx f'sensiha biex tagħmel testment. Filwaqt li kien hemm min pinga xenarju li t-testatrici kienet fi stat konfuzjonarju permanenti, mic-certifikat mediku ta' Dr Pisani ma jidhirx li din kienet issitwazzjoni. L-istess mid-dokument ffirmat mit-tabib Dr Rizzo Naudi fil-11 ta' Mejju 1998, li hi applikazzjoni sabiex tidhol tagħmel zmien tħix San Vincenz de Paule. Dikjarazzjoni li saret xhur wara t-testment oggett tal-kawza, u fejn l-istat mentali tagħha gie deskrirt bhala "kultant imħawwad". Dan ma jatix stampa ta' kundizzjoni permanenti jew abitwali. Għalhekk ma jkunx lecitu li l-qorti tipprezumi li fit-13 ta' Ottubru 1997 Carmela Cassar kienet mentalment inkapaci li tagħmel testment.

Hu minnu li l-file mediku tat-testatrici juri, per ezempju, li f'Novembru 1994 kienet rikoverata l-isptar u jingħad li kienet konfuza, kellha 'delusions' u 'auditory hallucinations' (fil-11 u 12 ta' Novembru 1994). Pero m'hemmx dijanjozi li qegħda tħalli minn dementia. L-istess fir-rigward tan-notamenti li saru bejn l-4 ta' Mejju 1995 u 9 ta' Mejju 1995. F'dan ir-rigward ukoll il-psikjatra Dr Joseph Spiteri, meta ddepona fis-seduta tad-19 ta' Dicembru 2011, ta tagħrif siewi li jwassal lill-qorti biex tħid li mill-file mediku m'huxiex possibbli li tikkonkludi li fiz-zmien li saru n-notamenti, it-testatrici kienet qiegħda tħalli minn dementia, kuntrarjament għal dak li taw x'jifħmu l-atturi.

L-atturi jsostnu li l-kontenut tat-testment hu prova fih innifsu dwar l-istat mentali tat-testatrici. F'dan il-kuntest ghamlu riferenza ghal fatt li t-testatrici halliet vettura lill-uliedha li għandhom dizabilita, ma qalitx li qegħda thalli *legato di cosa altrui*, ma qalitx lin-nutar li kienet għamlet testment *unica charta*, u hemm differenza fil-firem tat-testatrici fiz-zewg testmenti. Il-qorti ma taqbilx meta tqies:-

- i. Hu evidenti li per ezempju l-vettura hallietha lill-uliedha li għandhom dizabilita' sabiex tkun tista' tintuza ghall-bzonnijiet tagħhom.
- ii. Firem fuq testment m'għandhom x'jaqsmu xejn jekk persuna hijiex f'sensiha jew le.
- iii. Ghalkemm l-atturi jsostnu li n-nutar ma gietx infurmata bit-testment *unica charta* l-qorti m'hijiex daqstant konvinta meta per ezempju tara li l-prelegat imholli lit-tifla Anna huwa identiku.
- iv. Hu minnu li fit-testment ma jissemmix li t-testatrici qegħda thalli legat ta' haga ta' haddiehor, izda din hi xi haga li normalment jagħmilha n-nutar minn jeddu sakemm it-testatur ma jkunx midħla tal-ligi.

(3) In-nutar Gonzi ma wriet l-ebda ezitazzjoni li t-testatrici kienet qegħda tifhem dak li qegħda tagħmel, u li riedet tagħmel dak li sar. Dan apparti 'l-fatt li, skond ma qalet l-istess nutar, meta nqara t-testment Mifsud ma kenitx prezenti u t-testatrici ma kkummentatx.

Li hu nkwtanti hu li t-testment sar fil-presenza tal-konvenuta Maria Dolores Mifsud. Mid-deposizzjoni tan-nutar, partikolarmen tas-seduta tat-2 ta' Lulju 2010, hu evidenti li Mifsud hadet sehem attiv fil-konversazzjoni li kien hemm dwar x'ghandu jingħad fit-testment. Minn dak li qalet in-nutar il-qorti hi konvinta l-intervent ta' Mifsud ma kienx ristrett biss għal dak li jingħad fl-Għaxar Artikolu¹.

¹ "It-testatrici tordna illi mal-mewt tagħha t-tarag li permezz tieghu l-imsemmija Dolores sive Doris Mifsud għandha access minn god-dar tar-residenza tagħha – u ciee' Saviour House – għal god-dar fejn joqghodu it-Testatrici u l-erba' ahwa l-ohra li huma handikappati – u ciee' Anna House – għandu jitneħha u dan ghall-benefiċċju ta' l-istess Doris.

In oltre, it-testatrici tordna illi malli jitneħha dan it-tarag, l-area li kienet okkupata minnu tigi maqsuma b'tali mod illi l-art tal-kuritur ta' Saviour tinħaret sal-hajt tal-

M'hemmx dubju li ma kienx prudenti li Mifsud tkun prezenti meta tqies li fit-testment ripetutament tissemma bhala beneficjarja. Osservazzjoni li n-nutar stess qablet magħha, u li fil-fehma tal-qorti juri nuqqas ta' esperjenza tan-nutar fiz-zmien li sar it-testment. Min-naha l-ohra jibqa' 'I fatt li Dolores Mifsud kienet il-persuna li tiehu hsieb lit-testatrici u lil hutha li kellhom dizabilita'. Is-sens ta' rikonoxxa tal-genituri lejn binthom kien diga' evidenti fit-testment *unica charta*. Inoltre m'hemmx prova li t-testatrici kienet "*mhedda u mgieghla*" (it-tieni kawzali tac-citazzjoni) minn bintha Mifsud sabiex tagħmel it-testment. Kliem li ghall-qorti jfisser biss li t-testatrici għamlet xi haga kontra l-volonta' tagħha bl-użu ta' vjolenza morali. L-ahhar parti tan-nota ta' sottomissionijiet tal-atturi hi ntestata "*Kienet priva mill-volonta stante theddid/influwenza ipprattikat minn Maria Dolores Mifsud*". Fin-nota l-atturi jsostnu li Carmel Cassar kienet **influwenzata** mill-konvenuta Maria Dolores Mifsud. Il-qorti hi tal-fehma li hemm differenza bejn "theddid" u li persuna tigi influwenzata. Ghalkemm il-volonta' ta' persuna tista' tigi nfluwenzata b'theddid, pero' tista tigi wkoll influwenzata bla theddid.

It-tieni kawzali espressa fic-citazzjoni hi "**theddid**", li jfisser li t-testatrici għamlet it-testment kontra r-rieda tagħha. Hekk ukoll fl-ewwel talba n-nullita' tat-testment tat-13 ta' Ottubru 1997 intalbet "[...] u/jew kienet għal kollox priva mill-volonta' stante theddid prattikat mill-konvenuta Maria Dolores Mifsud". Ladarba l-qorti m'hijiex sodisfatta li hemm provi li t-testatrici għamlet it-testment minhabba theddid, it-talba ma tistax tintlaqa'.

Għal dawn il-motivi l-qorti tiddeciedi l-kawza billi:-

1. Tichad l-ewwel eccezzjoni spejjeż kontra l-konvenuti.
2. Tilqa' l-kumplament tal-eccezzjonijiet tal-konvenuti u tichad it-talbiet tal-atturi bl-ispejjeż kontra tagħhom.

bitħha biex b'hekk kemm Saviour kif ukoll l-proprjeta' sottostanti – u cioe' Anna House – jirbhu kamra kull wieħed. "(fol. 20).

< Sentenza Finali >

-----TMIEM-----